

కామ్రేడ్స్ విశ్వమోహనరెడ్డి, మరియు మృత వర్తంతి సభ



వర్తంతి సభలో ప్రసంగిస్తున్న కా॥ జి. విజయకుమార్, వేదికపై కా॥ రూపా, ఇతర వక్తలు; లెనిన్ నగర్ లో ప్రదర్శన

పిడుగురాళ్ళు, 11-4-16 :

పిడుగురాళ్ళు - లెనిన్ నగర్ లోని అమరుల స్థూపం వద్ద సిపిఐ (ఎం.ఎల్) జిల్లా నాయకులు కా॥ ఉల్లిగడ్డల నాగేశ్వరరావు అధ్యక్షతన పీడిత రైతాంగ ఉద్యమనాయకుడు కామ్రేడ్ విశ్వమోహనరెడ్డి, రైతుకూలీసంఘం నాయకురాలు కా॥ మరియు మృత వర్తంతి సభ జరిగింది. అమరుల స్థూపం వద్ద పార్టీ నాయకులు, కార్యకర్తలు, ప్రజానీకం నివాళులు అర్పించిన తర్వాత సిపిఐ(ఎం.ఎల్) కేంద్రకమిటి సభ్యులు కా॥ గుర్రం విజయకుమార్ ఈ సభలో తొలుత మాట్లాడుతూ కా॥ విశ్వమోహనరెడ్డి సంపన్న వర్గంలో పుట్టి విప్లవ రాజకీయాలను చేపట్టి ప్రజలను చైతన్యవంతం చేశారని చెప్పారు. ఆనాటి బ్రిటీషు వారినుండి నేడు పాలిస్తున్న దళారీ పాలకవర్గాల వరకు భూస్వామ్య, పెట్టుబడిదారులకు సేవచేస్తున్నాయని, ఇలాంటి పరిస్థితుల్లో పేద ప్రజలకు కనీసపాటి మౌలిక హక్కులు దూరమవుతున్నాయని, దేశంలో లక్షలాది మంది రైతాంగం ఆత్మహత్యలకు పాల్పడు తున్నారని చెప్పతూ దీనికి కారణమైన ప్రభుత్వ విధానాలను వివరించారు. ప్రజలందరికీ సంఘాలు కావాలని, కమ్యూనిస్టులు సంఘాలు ఏర్పాటుచేసి వ్యవస్థలో జరుగుతున్న దోపిడీ, పీడనాలకు వ్యతిరేకంగా ప్రజలను నిలబెట్టారని, అదే మార్గాన కా॥ విశ్వమోహన రెడ్డి ఎన్నో నిర్బంధాలమధ్య వందల ఎకరాల ఫారెస్టు, బంజరు, దేవాదాయ, మాన్యం భూములను పేదలకు పంపిణీ చేయించడంలో విశేష కృషిని చేశారని, కా॥ మరియు మృత రైతుకూలీ ఉద్యమ కార్యకర్తగా కృషిచేసే క్రమంలోనే బూటకపు ఎదురు కాల్పులతో రాజ్యం వారిని బలిగొందని చెప్పారు.

రైతుకూలీసంఘం(ఆం.ప్ర) రాష్ట్ర అధ్యక్షులు కా॥ సింహాద్రి రూపానీ మాట్లాడుతూ పీడిత ప్రజల కోసం, వారి జీవితాల మార్పుకోసం పోరాడుతున్న కమ్యూనిస్టు పార్టీ, రైతుకూలీసంఘం నాయకులపై, కార్యకర్తలపై అక్రమ కేసులు పెట్టటాన్ని తీవ్రంగా ఖండించారు. పోలీసులకు దేశంలోని భూకబ్జాదారులు, ఖానీకోరులు, హంతకులు, లక్షలకోట్ల రూపాయలు దోచుకుంటున్న పాలకవర్గపార్టీల నాయకులు కనబడరని, వారిని ఏమీ చేయలేకపోతున్న రాజ్య స్వభావాన్ని ఎండగట్టారు. పాలకవర్గ పార్టీల నాయకులు ప్రజలను కులంపేరుతో, మతం పేరుతో విడగొట్టి, చీల్చి కొట్లాటలు పెడుతున్నారని, వారియొక్క ఆగడాలు అరికట్టేవిధంగా ప్రజలందరూ సంఘబీతపడాలని, పోరాటాలకు సిద్ధంకావాలని ఉద్బోధించారు. పరిపాలన సాగిస్తున్న పాలకులు సామ్రాజ్యవాదులకు, భూస్వాములకు సేవచేస్తూ కార్మిక హక్కులను హరించివేస్తున్నారని, కనుక సమస్యల పరిష్కారానికి విశ్వమోహనరెడ్డి, మరియు మృత పోరాటమార్గాన నడవాలని పిలుపు నిచ్చారు. ఇంకా ఈ సభలో సిపిఐ(ఎం.ఎల్) జిల్లానాయకులు సింహాద్రి లక్ష్మారెడ్డి, సీనియర్ న్యాయవాది శాసంపూడి వెంకటేశ్వరరెడ్డి, రైతుకూలీ సంఘం (ఆం.ప్ర) జిల్లా కార్యదర్శి కా॥ పి. కోటేశ్వరరావు, ఏఐఎఫ్ టియు(న్యూ) నాయకులు కా॥ యు.క్రిష్ణ తదితరులు ప్రసంగించారు. సభకు ముందుగా లెనిన్ నగర్ లో ప్రదర్శన నిర్వహించారు. ప్రజాకళాకారుల విప్లవగేయాలు, బాలల నృత్యాలు ప్రజలను ఆలోచింపజేశాయి.

○○○○○○